

# ഖുർആൻ പഠനത്തിന്റെ പ്രാധാന്യം

عَنْ عُمَرَ بْنِ عَفَّانٍ رَضِيَ اللَّهُ عَنْهُ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: خَيْرُكُمْ مَنْ عَمِلَ الْقُرْآنَ وَعَلَّمَهُ (رواه البخاري)

ഉസ്മാനുബ്നു അഫ്ഫാനി(റ)ൽനിന്ന്. നബി (സ) പറഞ്ഞു: 'നിങ്ങളിൽ ഉത്തമൻ ഖുർആൻ പഠിക്കുകയും പഠിപ്പിക്കുകയും ചെയ്യുന്നവനാകുന്നു' (ബുഖാരി).

മനുഷ്യ സമൂഹത്തെ സന്മാർഗത്തിലേക്ക് വഴികാട്ടാൻ അല്ലാഹു അവതരിപ്പിച്ച അവസാനത്തെ ഗ്രന്ഥമാണ് ഖുർആൻ. അത് മനുഷ്യരാശിയുടെ പൊതുസ്വത്താണ്, മുസ്ലിംകളുടേത് മാത്രമല്ല. ഖുർആൻ പഠിക്കുകയും പഠിപ്പിക്കുകയും പ്രചരിപ്പിക്കുകയും ചെയ്യേണ്ട ബാധ്യത വിശ്വാസികൾക്കുണ്ട്.

'വായന' എന്നാണ് ഖുർആൻ എന്ന പദത്തിന്റെ അർത്ഥം. ഇന്ന് ലോകത്ത് ഏറ്റവുമധികം വായിക്കപ്പെടുന്ന ഗ്രന്ഥം ഖുർആനാണ്. ഖുർആൻ പഠനത്തിനും പ്രചാരണത്തിനും ഇസ്ലാം നൽകിയ വമ്പിച്ച പ്രചോദനവും പ്രേരണയുമാണ് ഇതിന് കാരണം.

വ്യക്തിയുടെയും സമൂഹത്തിന്റെയും രാഷ്ട്രത്തിന്റെയും ലോകത്തിന്റെയും ഉത്തമ പതനങ്ങൾക്ക് ഖുർആൻ നിമിത്തമായി മാറുന്നു. ഉമറുബ്നുൽ ഖത്താബി(റ)ൽനിന്ന്. നബി (സ) അരുളി: "ഈ ഗ്രന്ഥം മുഖേന അല്ലാഹു ചില സമുദായങ്ങളെ ഉയർത്തുകയും മറ്റു ചിലരെ താഴ്ത്തുകയും ചെയ്യുന്നു."

ഖുർആൻ ഒരു സാധാരണ പുസ്തകമല്ല. ലോകത്ത് അതിശയകരമായി വിപ്ലവത്തിന് വിത്തുപാകിയ അസാധാരണ ഗ്രന്ഥമാണ്. അധർമത്തിൽ മുട്ടുറച്ചുപോയ ഒരു ജനതയെ ലോക നാഗരികതയുടെ നെറുകയിലേക്ക് കൈ പിടിച്ചുയർത്തിയ വിശുദ്ധ വചനങ്ങൾ. ജീവിതത്തിന്റെ നിഖില മേഖലകളെയും അനാവരണം ചെയ്യുന്ന വേദ ഗ്രന്ഥം. ഖുർആനിലൂടെ അല്ലാഹു മനുഷ്യരുമായി സംവദിക്കുകയാണ്. അതിനാൽ ഖുർആൻ പഠന-പാരായണം അവഗണിക്കുക വയ്യ. ഇബ്നു അബ്ബാസിൽനിന്ന്: നബി (സ) അരുളി: "ഹൃദയത്തിൽ അൽപം പോലും ഖുർആൻ ഇല്ലാത്തവൻ തകർന്നടിഞ്ഞ വീട് പോലെയാണ്" (തിർമിദി).

മറ്റൊരു ഹദീസ്: "ഖുർആൻ പാരായണം ചെയ്യുന്ന വിശ്വാസിയുടെ ഉപമ മാതള നാരങ്ങ പോലെയാണ്. അതിന് രുചിയും സുഗന്ധവുമുണ്ട്. ഖുർആൻ പാരായണം ചെയ്യാത്ത വിശ്വാസിയുടെ ഉപമ കാരക്ക പോലെയാണ്. അതിന് രുചിയുണ്ട്. വാസനയില്ല. ഖുർആൻ പാരായണം

ചെയ്യുന്ന കപട വിശ്വാസിയുടെ ഉപമ തുളസി പോലെയാണ്. അതിന് കയ്പും സുഗന്ധവുമുണ്ട്. ഖുർആൻ പാരായണം ചെയ്യാത്ത കപട വിശ്വാസിയുടെ ഉപമ ആട്ടങ്ങ പോലെയാണ്. അതിന് രുചിയോ മണമോ ഇല്ല" (ബുഖാരിയും മുസ്ലിമും അബൂ മുസൽ അൾഅരിയിൽനിന്ന് ഉദ്ധരിച്ചത്).

ഖുർആൻ പഠന-പാരായണങ്ങളിൽ മത്സരിക്കണമെന്ന് പ്രവാചകൻ നിർദ്ദേശിച്ചിട്ടുണ്ട്. ഇബ്നു ഉമറി(റ)ൽനിന്ന്: "രണ്ട് വിഷയത്തിലേ അസൂയ പാടുള്ളൂ. ഒരാൾക്ക് അല്ലാഹു ഖുർആനിൽ കഴിവ് നൽകി. അയാൾ രാപ്പകലുകളിൽ അത് പാരായണം ചെയ്യുന്നു. മറ്റൊരാൾക്ക് അല്ലാഹു സമ്പത്ത് നൽകി. അയാൾ അത് രാപ്പകലുകളിൽ അല്ലാഹുവിന്റെ മാർഗത്തിൽ വ്യയം ചെയ്യുന്നു" (ബുഖാരി, മുസ്ലിം).

ഖുർആൻ പഠനവും പാരായണവും ഇഹ-പര വിജയങ്ങൾക്ക് നിമിത്തമായി തീരുന്നു. പരലോകത്തു വെച്ച് ഖുർആൻ ശിപാർശകനായി വരുമെന്ന് ഹദീസിലുണ്ട്. അബൂ ഉമാമ(റ)യിൽനിന്ന്: നബി (സ) അരുളിയത് ഞാൻ കേട്ടു: "നിങ്ങൾ ഖുർആൻ പാരായണം ചെയ്യുവിൻ. കാരണം അന്ത്യനാളിൽ അത് തന്റെ ആളുകൾക്ക് വേണ്ടി ശിപാർശകനായി വരും" (മുസ്ലിം).

ജീവിതത്തിരക്കുകൾക്കിടയിൽ അവഗണിക്കപ്പെട്ട മേഖലകളിലൊന്നാണ് ഖുർആൻ പാരായണം. മുമ്പ് മണ്ണെണ്ണയുടെ ഇത്തിരിവെട്ടത്തിൽ മുസ്ലിം ഭവനങ്ങളിൽനിന്ന് ഖുർആൻ പാരായണം ഉയർന്നുകേട്ടിരുന്നു. മുതിർന്നവർക്കും കുട്ടികൾക്കും അതൊരു ദിനചര്യയായിരുന്നു. വിവരസാങ്കേതികവിദ്യയുടെ അതിപ്രസരത്തിൽ നാമറിയാതെ ഖുർആനിൽനിന്നകലുകയാണ്. ആഇസ(റ) നിവേദനം ചെയ്യുന്നത് കാണുക: "സമർത്ഥമായി ഖുർആൻ പാരായണം ചെയ്യുന്നവൻ മാന്യരും പുണ്യവാളന്മാരുമായ മാലാഖമാരോടൊപ്പമാണ്. പ്രയാസത്തോടെ തപ്പിത്തടഞ്ഞ് ഖുർആൻ പാരായണം ചെയ്യുന്നവന് ഇരട്ടി പ്രതിഫലമുണ്ട്" ●